

„ሀግን የሚጥስ መንግስት የወንበዴዎች መንግስት ከመባል አያልፍም“ !

-ፓፕ ቤኔዲክት 16ኛ የጀርመን ፓርላሜንት ውስጥ ያደረጉት ንግግር-

ፓፕ ቤኔዲክት 16ኛ ጀርመንን እ.አ. በ22.09.2011 በጎበኙበት ወቅት በፓርላሜንት ውስጥ ያደረጉት ንግግር ለማንኛውም አገር አገዛዝ ትምህርት ሊሆን ይችላል ብዬ ስለመንኩ በጋዜጣ የቀረበውን የተወሰነ ክፍል እንዳለ ተርጉሜ ለአንባብያን አቅርቤዋለሁ።

„ሀግን እንዳለ አንስተህ መንግስት ካለህ አገር እንዲገዛ ካደርግህ ወይም ራሱ በመሰለው ህግ አገዛለሁ የሚል ከሆነ ፣ ቅዱስ አውግስቲኑስ እንደሚለው እንደዚህ ዐይነቱ መንግስት የወንበዴዎች ወይም የዘራፊዎች መንግስት ተብሎ ከመጠራት ሌላ ስም ሊሰጠው አይገባም። በተለይም እኛ ጀርመኖች እንደዚህ ዐይነቱ አባባል የሚያስፈራ ባዶ አነጋገር አለመሆኑን ከታሪካችን ልምድ በደንብ እናውቀዋለን። በደንብ እንደምናውቀውና እንደኖርንበትም ፣ ስልጣን ከህግ በመነጠልና መንግስትም ሀግን አውዳሚ እንዲሆን ወደ መሳሪያነት በመለወጡ የተነሳ ይህ ነው የማይባል ግፍ እንዳደረሰ እናውቃለን።

ከዚህ ዕምነት በመነሳት ፣ የሂትለርን የናዚ አገዛዝና ፣ እንዲሁም ሌሎች አምባገነናዊ አገዛዝን አጥብቀው የተቃወሙና የተዋጉ ኃይሎች ለጀርመን ህዝብ ብቻ ሳይሆን ለማንኛውም የዓለም ህዝብ ለነጻነቱ በሚያደርገው ትግል ከፍተኛ አስተዋጽኦ እንዳበረከቱ የማይታወቅ ሀቅ ነው። በጊዜው የናዚን አገዛዝ አጥብቀው ይቃወሙና ይዋጉ የነበሩ ኃይሎች በነሱ ዕምነት በናዚ አገዛዝ ዘመን ተግባራዊ የነበረው ህግ በራሱ የሰውን ልጅ መብት የሚጸረር ስለነበር በፍጹም ተቀባይነት የነበረው ህግ እንዳልነበር በመገንዘብ ነው። ከዚህ በመነሳት አንድ በዲሞክራሲያዊ መርሆች ደንብ መሰረት የተመረጠና ህዝብን የሚያገለግል ፖለቲከኛ አንድ ውሳኔ ላይ ከመድረሱ በፊት ትክክል ነው ብሎ የሚያምንበትን ፣ አኩልነትን ለማስፈኑም ሆነ ይህ ደግሞ ወደ ህግ ሲመነዘር አድልዎ ያስከትል አያስከትል እንደሆነ አፍን ሞልቶ ለመናገር በጣም ያዳግታል። ስለሆነም አንድን ህግ በዕውነተኛ የሳይንስ መነጻጸር ለመመርመርና አኩልነትንም ያሰፍን እንደሆነ ለማወቅና ፣ ይህንንም ህጋዊ ለማድረግ በቀላሉ የሚመለስ ነገር አይደለም። በተለይም የተለያዩ ዕውቀትና ኢንፎርሜሽን በተትረፈረፈበትና ሀቁን ከውሸት ለመለየት በሚያስቸግርበት በአሁኑ ዘመን አንድን ወደ ህግ የተለወጠን ነገር የአኩልነት መመዘኛ አድርጎ ለመቀበል በጣም አያስቸገረ መጥቷል።

አሁን ባለንበት ፣ በተለይም ተቀባይነትን ያገኘና አርቆ አሳቢነትን ያጠለቀ የሚመስል ሳይንስና (Positive Science) ፣ ይህም የሰውን ልጅ ዕድል ወሳኛና አማራጭ የሌለውና ብቸኛው ተደርጎ በተወሰደበት ዘመን ሌሎች ለሰው ልጅ ጠቃሚ የሆኑ ደንቦችና ባህሎች እየተረገጡና እንደ ዝቅተኛና አለስፈላጊ ሆነው በመምጣታቸው የሰውን ልጅ ከፍተኛ አደጋ ውስጥ እየከተቱት ነው። ስለሆነም በአለንበት ዘመን በሳይንስ ስም የሚካሄደው ነገር ሁሉ የሰውን ልጅ አያሳነሱትና ከሰብአዊነት ባህርይው እንዲርቅና እየተፈራረሩ እንዲኖር እያደረጉት በመምጣት ላይ ናቸው። ይህንንም የምናገረው አሁን አውሮፓ የሚገኙበትን ሁኔታ በመመልከትና ፣ ይህ ፖዘቲቭ ሳይንስ እየተስፋፋ በመምጣቱ ሌሎች ለሰው ልጅ የሚጠቅሙ የአኗኗር ስልቶችንና ባህሎችን እንደ አልባሌና እንደ ሀገ-ቤስ ተደርጎ በመወሰዱ ይህ ሁኔታና ተቀባይነትን ያገኘ የመጣው አንድ ወጥ አመለካከት ስለሰፈራኝ ነው። በመሆኑም ይህ አውሮፓ ውስጥ ተቀባይነትን ያገኘና በሰዎች ትክክል ላይ የሚጣል ፖዘቲቭ ህግ ዓለም አቀፋዊ ተቀባይነትን እያገኘ በመምጣት በተለያዩ አገሮች ለብዙ መቶ ዐመታት ሰፍነው የነበሩ ጥሩ ባህሎችንና ኖርሞችን እየደመሰሰ በመምጣት ላይ ነው። ይህ ዐይነቱ የበላይነትን ማስፈንና የሌሎችን አገሮች የአሰራር ልምድና ባህል ከቁጥር ውስጥ የማያገባ ብዙ መልኮች የሚገለጸው ፖዘቲቭ ሳይንስ ወይም ህግ በየአገሩ ለአክራሪዎች መነሻ ምክንያት እንደሆነ የማይታወቅ ሀቅ ነው።

የአውሮፓው ባህል የየሩሳሌሙ ፣ የአቲኒና የሮም አንድ ላይ መገናኘትና መጣመር የወለደው ነው ብሎ መናገር ይቻላል። በእግዚአብሔር የሚያምነው የእስራኤል ህዝብ ፣

በአርቆ አስተዋይነትና አሳቢነት ላይ የተመሰረተው የግሪኩ ፍልስፍናና ፤ እንዲሁም ደግሞ የህግን ፍርሞች ባፈለቁት ሮማውያን ፤ እነዚህ አንድ ላይ በመጣመር ለአውሮፓው ባህልና አውሮፓ ለሚባለው የመለያ ስም ሊሰጡት ችለዋል። የዛሬው አውሮፓ ከእነዚህ ሶስት አመለካከቶች ውጭ ሊታሰብ በፍጹም አይችልም። ስለሆነም ፤ ይህ ዐይነቱ አመለካከትና ዕምነት በሰዎች ጭንቅላት ውስጥ እንዲቀረጽ በመደረጉና ፤ ከእግዚአብሔርም በፊት ኃላፊነታቸውን እንዲያውቁ በመደረጉ የሰው ልጅ መብት ሁሉ በሌለው ተመሳሳይ ሊረገጥ እንደማይችልና ፤ ሁሉም ከህግ በፊት እኩል ነው የሚለውን አምና እንዲቀበልና ተግባራዊ እንዲያደርግ መሰረት ተጣለለት። በመሆኑም ፤ እንደዚህ ዐይነቱን ከተፈጥሮ ህግ የፈለቀውን ህግ የመከላከልና የሰውን ልጅ እኩልነት በዚህች ምድር ላይ ለማስፈን መታገል የማንኛውም ሰው ተፈጥሮአዊ መብት ነው። ስልጣን ከህግ ተነጥሎ በሚታይበት ዓለምና ፤ ጥቂት ግለሰቦች ህግን ለራሳቸው በሚመች መልክ እያወጡና እየተረጎሙ ተግባራዊ በሚያደርጉበት ዓለም ውስጥ ሰላምና ፍቅር በፍጹም ሊሰፍኑ አይችሉምና። ስልጣን ከውዕነተኛ ህግ ተነጥሎ ከታየ እንደዚህ ዐይነቱ አገዛዝ ዘራፊ አገዛዝ (Predatory State) ተብሎ ከመጠራት በስተቀር ሌላ ስም ሊሰጠው አይገባም።“

ይህ ከላይ የሰፈረው የፖፕ ቤኔዲክት 16ኛ ንግግር ተቆጣጦ የቀረበ ቢሆንም ፍሬ ነገሩ እንዳለ ነው። እንደኛ ባለው ህብረተሰብ ውስጥ መንግስትና የመንግስት ተግባር ፤ እንዲሁም በህዝብና በመንግስት መሀከል ያለው ግንኙነት ከፍልስፍናና ከቲዎሪ አንጻር ተመርምሮ ባልተቀረበት አገር ውስጥ የኒህ ሊቀ ጳጳስ ንግግር የወደፊቱ ኢትዮጵያ በምን መርሆችና መሰረተ-ሃሳብ ላይ መገንባት እንዳለባት ልንሚረውና ከሰውነታችን ጋር ልናዋህደው የሚገባንን ትምህርት ያስተላልፍልናል።

በመሰረቱ የፖፕ ቤኔዲክት ንግግር በእነ ፕላቶንና አርስቲቶላስ ፍልስፍና ላይ የተመሰረተ ሲሆን ፤ በተለይም የካቶሊክ ሃይማኖት ከክርስቶስ ልደት በኋላ ከስድስተኛው ክፍለ-ዘመን ጀምሮ ተቀባይነት አያገኘ ከመጣ ወዲህ በእነ ቄስ አውግስቲኑስ አማካይነት ፍልስፍናን ከሃይማኖት ጋር በማገናኘት ወይም በማስታረክ አንድ ህዝብ ወይም አንድ አገር በምን መሰረተ-ሃሳቦች ላይ ተመርኩዞ ሰላም ፤ ፍቅርና ስርዓት የሰፈነበት ማህበረ-ሰብ ሊመሰረት ይችላል ብለው የአንድን ህዝብ ዕድል ከብዙ ነገሮች አኳያ በመመልከት ያፈለቁትን ሃሳብ መሰረት ያደረገ ነው። ይህ የስልጣን ጥያቄን ከፍልስፍና ጋር ማቀናጀትና ፤ በአንድ በኩል ስልጣንና ህግን ፤ በሌላ ወገን ደግሞ ህዝብና መንግስት በምን መልክ መዋቀር እንዳለባቸው ሲያመለክት ፤ ማንኛውም በአንድ አገር የሚኖር ገለሰብ እንደ ገለሰብ ተፈጥሮአዊ መብት ቢኖረውም ይህንን መብቱን ተግባራዊ ማድረግ የሚችለው የዚያው ህብረተሰብ አካል መሆኑና ፤ መብት ብቻ ሳይሆን ሃላፊነትም እንዳለበት የተገነዘበ እንደሆነ ብቻ ነው። በተጨማሪም በአንድ አገር ውስጥ መንግስት ከፍተኛውን ቦታ ቢይዝም በመንግስትና በህዝብ መሀከል የሚኖር ግንኙነት የስምምነት ጉዳይ ሳይሆን መንግስት አንድን ህብረተሰብ የማስተዳደር ኃላፊነት እንዳለበት ሁሉ የሚወስዳቸው ማንኛውም እርምጃዎች ፤ ማለትም ፖለቲካዊ ፤ ኢኮኖሚያዊ ፤ ህብረተሰብአዊ ፤ ባህላዊና ሌሎች ነገሮች ሁሉ ከጠቅላላው ህብረተሰብ አንጻር ጥቅም የሚነደፉና ተግባራዊ መሆን ያለባቸው ናቸው። በሌላ አነጋገር ፤ በተፈጥሮ ህግና በእነ ፕላቶን ፍልስፍናና ፤ በኋላም በተነሱት የመንግስት ቴዎሬቲሺያን ዕምነት መሰረት መንግስት በራሱ ፈቃድ እየተነሳ ምንም እርምጃ መውሰድ የለበትም። በተለይም በታላቁ የሳይንስና የመንግስት ቴዎሬቲሺያን ላይ-በኒዝ ዕምነት አንድ ህዝብ ለአንድ መንግስት የሚሰጠው ኃላፊነት በሁለት ግለሰቦች መሀከል እንደሚደረገው የንግድ ወይም ሌላ ዐይነት ስምምነት ከዚህ እስከዚህ ዘመን ድረስ መፈጸም አለበት በሚል ለድርድር የሚቀርብ ሳይሆን ፤ መንግስት የሚባለው አካል በተወሰነ የታሪክ ወቅትና ከርገርም ጊዜ የታሪክ ሂደት በኋላ እያደገ የመጣ እንደመሆኑ መጠን አንድን ህብረተሰብ በስነስርዓት ለማስተዳደርና በህብረተሰቡ ውስጥም የማያስፈልግ ግጭት እንዳይፈጠር መከተል ያለበት መሰረተ-ሃሳቦች አሉ። አንደኛ ፤ መንግስት በአንድ አገር ውስጥ የሚኖር ማንኛውም ዜጋ በመንግስት አማካይነት ፍላጎቱን ፤ ምኞቱን ፤ ፍቅሩን ፤ ችሎታውን ፤ ቤተሰብአዊና ህብረተሰብአዊ ኃላፊነቱን የሚያንፀባርቀበትና የሚወጣበት መሳሪያ ነው። ይህ ዐይነቱ መንግስት የዩኒቨርሲቲን የስምምነትና የተፈጥሮን ህግ የተቀበለ መሆን ሲገባው ፤ ተግባሩ ሁሉ ጠቅላላውን ህብረተሰብ መጥቀምና ፤ እያንዳንዱን ግለሰብ ደግሞ

አንደኛውና አንደ አስተዋጽዖው በደስታ አንዲኖር ማድረግ ነው። በሌላ አነጋገር የህብረተሰቡን ኑሮ ስቃይ ለመቀነስና ደስታውን በማጎልበት በፍቅርና በስምምነት አንዲኖር በማድረግ ቆንጆ ቆንጆና ዘላቂነት ያላቸውን ከትውልድ ትውልድ ሊተላለፉ የሚችሉ ነገሮችን መሰራት አለበት። ሀላፊ ፣ አርቆ አሳቢነት(Rationality) ከሞራልና ከሰነ-ምግባር ጋር ያዋሃድ መሆን አለበት። ላይ-በኒዝ አንደሚለው አርቆ አሳቢነት በሌለበት ቦታ ህግና ስርዓትም በፍጹም ሊኖሩ አይችሉም። ሶስተኛ ፣ ይህ ዐይነቱ አመለካከትና ኃላፊነት በህብረተሰብ ውስጥ መሰረት አንዲጥልና እያንዳንዱ ግለሰብም የራሱን ፍላጎትና ጥቅም ከጠቅላላው ህብረተሰብ ጥቅምና ፍላጎት ጋር በማገናኘት ይሰራ ይችል ዘንድ ማሰተማር አለበት። ሶስተኛ ፣ አንድ መንግስት በምንም ጊዜና ቦታ ስልጣን ያዘኩኝ ብሎ የራሱን ኃይል በማጠናከርና ራሱን ከህብረተሰቡ በማግለል ወደ ጨቋኝነት መለወጥ የለበትም። በሌላ ወገን ግን አንድ ህብረተሰብ እየተወሰነ ሲመጣና አንዳንድ ነገሮች ሲከሰቱ አስከተወሰነ ደረጃ ድረስ ኃይል መጠቀም ቢያስፈልግም የኃይል አጠቃቀም ከማስፍራራት ተሻግሮ መሄድ የለበትም። በማንኛውም ጊዜና ቦታ የስልጣን መለኪያው አርቆ አስተዋይነትና ተቀባይነት ያገኘው በተፍጥሮ ህግ ላይ ተመርኩዞ የወጣው ህገ-መንግስትና ይህን ተገን አድርጎ የሚፈልቀው የመቅጫና የሲቪል ህግ ነው። አራተኛ ፣ እንደዚህ ዐይነቱ መንግስት ፣ የጀርመን ክላሲኮችን አባባል ለመጠቀም ፣ ምንግዜም ቢሆን ጥበባዊ መሆን አለበት። በሌላ አነጋገር በቢሮክራሲያዊ ህግና ስራ ያልተንዛዛና አንድን ህዝብ የማያገለግል መሆን አለበት። የህዝብን ልብና ስሜት የሚያነብ ፣ ከህዝብ ያልራቀና ህዝብን የማይፈራ ፣ በሚያስፈራሩ ኃይሎች እየተከበበ የማይሄድ መሆን አለበት። አምስተኛ ፣ አንድ መንግስትና አገዛዝ በአንድ አገር ውስጥ ያለን የተፈጥሮ ህብትና መሬትንም ጨምሮ የራሱ አድርጎ በመቁጠር እንደፈለገው ሊሸጥና ሊለውጥ ፣ ስልጣን ላይ ብቻ ለመቆየት ሲል የተወሰነውን ህብረተሰብ ክፍል በማቅረብ ብቻ ለሱ የተወሰነ ጥቅም በመስጠት ኃይሉን የማጠናከርና የተሰተካከለ ዕድገትና እኩልነትን የሚጻረር ድርጊት ማካሄድ የለበትም። በአንድ አገር ውስጥ ያለ የተፈጥሮ ህብት ምንግዜም ቢሆን የጠቅላላው ህዝብ ህብት ሲሆን ፣ በዚያ አገር ውስጥ የሚኖር ህዝብ አንደ ችሎታውና እንደሁብቱ የመጠቀምና አገርን በማልማት ሂደት ውስጥ የመሳተፍ መብት አለው። አድልዎ በሰፊነትና ጥቂቶች ብቻ ተጠቃሚ በሆኑበት ህብረተሰብ ውስጥ ህብረተሰብአዊ ውዝግብ መኖሩ የማይቀር ጉዳይ ነው። ስድስተኛ ፣ አንድ መንግስት የአገሩን ብሔራዊ ነፃነት የማስከበርና ዜጎቹም በውጭ አገር እንዳይናቁ ወይም ተከብረው እንዲኖሩ የማድረግ ኃላፊነት አለበት። ሰባተኛ ፣ በማንኛውም ጊዜና ቦታ አንድ መንግስት የሌላ ውጭ ኃይል ተገዢ ያልሆነና የሌላ መንግስት ተወካይ በመሆን በሌሎች አገሮች እየገባ በመፈትፍት ሰላም አናገና ጸብ ጫሪ መሆን የለበትም። አንድ መንግስት ሊከበርና ሊፈራ የሚችለው የራሱን የቤት ስራ ሲሰራና ፣ ወድ ውጭ ደግሞ የውክልና ጦርነት የማያካሂድና ሁልጊዜም ለሰላምና ተሳስቦ ለጋራ ዕድገት ለመነሳት የሚችል እንደሆነ ብቻ ነው።

ከዚህ ከላይኛው አጠር መጠን ብሎ ከቀረበው ሀታ በመነሳት ነው አንድ መንግስት ወይም አገዛዝ ተቀባይነት(Legitimation) ይኑረው አይኑረው መምርመር የሚቻለው። በሌላ ወገን ግን በላይ-በኒዝ ዕምነት በህዝብ ዘንድ ተቀባይነት ለማግኘት መሰራት በራሱ አንደ ዋና ዓላማ ሆኖ መወሰድ የለበትም። በሞራል ላይና የታሪክን ኃላፊነትን በተመረኮዘ አሰራር ላይ ተግባራዊ የሚሆን ለአንድ ህብረተሰብ የሚጠቅም ስራ የግዴታ ተቀባይነትን ያስገኛል። ለመመረጥና ስልጣን ላይ ለመቆየት ሲባል ብቻ ደፍ ደፍ የሚባል ነገር ሳይሆን ፣ አንድን ህብረተሰብ በጸና መሰረት ላይ ለመገንባት ሳይንሰና ቴክኖሎጂን መሰረት በማድረግ አንድ ህብረተሰብ ለታሪካዊና ለቆንጆ ስራዎች እንዲነሳ ግንዛቤ ውስጥ እንዲኖረው ማድረግ በራሱ የመንግስት ታሪካዊ ኃላፊነት ነው። በተፈጥሮ ህግ ላይ ተመርኩዞ የሚገዛ አገዛዝ ምንጊዜም ቢሆን ህብረተሰብአዊ ኃላፊነት እንዳለበት የሚገነዘብ ሲሆን ፣ ህብረተሰቡ ፍቅር ይለግሰኛል ፣ አገዛዜን ይደግፈዋል ፣ እንደገናም መልሶ ይመርጠኛል ብሎ በመገመት የሚወስዳቸው እርምጃዎች መኖር የለበትም። አንድ አባት ለማንም ሳያደል ለቤተሰቡ ኃላፊነት እንዳለበት ሁሉ ፣ አንድ መንግስትም በማንኛውም ጊዜና ቦታ ግዴታና ኃላፊነቱ ለጠቅላላው ህዝብ ብቻ ነው።

ይህ በፓፕ ቤኔዲክት 16ኛ በጀርመን ፓርላሜንት ውስጥ የተነበበው ንግግር በጣም ውስን በሆነ መልክ ካልሆነ በስተቀር በምዕራብ አውሮፓ የመንግስትና የአገር አገንባብ ታሪክ ውስጥ ጎልቶ የታየበት ቦታ የለም። በሬናስን አማካይነት ከፍተኛ የሆነ የስልጣን እንቅስቃሴ በማካሄድ ለሳይንስ በር ለመክፈት የተቻለ ቢሆንም ፣ ስልጣንን ለመያዝ በሚታገሉ ኃይሎች መሀከል በሚደረገው ሽኩቻ ሙሉ በሙሉ ሰላምንና እኩልነትን ለማስፈን አልተቻለም ነበር። በቤተክርስቲያንና በፊደላዊ አሪስቶክራቶች መሀከል በሚደረገው የብዙ መቶ ዐመታት የማያቋርጥ ግጭት በተፈጥሮ ህግ ላይ የተመሰረተ ህግን ተግባራዊ በማድረግ እኩልነትን ለማስፈን አልተቻለም ነበር። በ17ኛው ክፍለ-ዘመን ደግሞ የህብረ-ብሔር አገዛዝ በአንዳንድ የምዕራብ አውሮፓ አገሮች ሲቋቋም የፍጹም ሞናርኪዎች አትኩሮአቸው ወደ ውስጥ በማኑፋክቱር ላይ የተመሰረተ ኢኮኖሚ መገንባት ነበር የጀመሩት። በእነ ፕላቶንና ከዚያም በኋላ በቄስ አውግስቲኑስና ላይብኒዝ ፣ እንዲሁም በቫይማር ክላሲኮች ፣ በእነሺለር የታለመው ጥበባዊ መንግስትን የመመስረቱ ጉዳይ በፍጹም ዕድልን አላገኘም። የኢንዱስትሪ አብዮት ከእንግሊዝ አልፎ በሌሎችም የምዕራብ አውሮፓ አገሮች ሲቀጣጠል ኢኮኖሚያዊ ኃይልን እየተቀዳጀ የመጣው የክበርቱ መደብ ከኢኮኖሚው የውስጥ-ኃይል ጋር የሚጓዝ ቢሮክራሲያዊ አስተዳደር መመስረት እንዳለበት በመገንዘብ በፍጹም ሞናርኪዎች ላይ ግፊት ማድረግ ጀመረ። ካፒታሊዝም እያደገና እየተስፋፋ ሲመጣ የፊደላዊ አስተዳደር መዋቅሮች በመፈረካከስ አዳዲስ የህብረተሰብ ኃይሎች ተፈጠሩ። በዚያው መጠንም ካፒታሊዝምን ተቀባይነት እንዲኖረው ለማድረግ ዕውቀት በአዲስ መልክ መቀናጀት ነበረበት። በአዲሱ የህብረተሰብ ኃይል አሰላለፍና በካፒታሊዝም በአሸናፊነት መውጣት የተነሳ ከዚያን ጊዜ ጀምሮ ዛሬ በዓለም አቀፍ ደረጃ ተቀባይነትን ያገኘው ፖዘቲቭ ሳይንስ በድል አድራጊነት መውጣት ቻለ። በእንግሊዝ ኤምፔሪሲስቶች የፈለቀው የክበርቱውን የበላይነት የሚያረጋግጥ የህግ የበላይነትና ፣ በዓለም አቀፍ ደረጃ ደግሞ ነጻ ንግድን ማስፋፋትና በምሁርም ሆነ በኢኮኖሚ አንቅስቃሴ ወደ ኋላ የቀሩ አገሮችን ዕድል ለመወሰን በአውሮፓ ኃይል መንግስታት መሀከል የጦፊ ውድድር ተጀመረ። ከዚያን ጊዜም ጀምሮ እኩልነትና ህግ የሚሉት ጽንሰ-ሃሳቦች በተለያዩ ኃይሎች የተለያዩ ትርጉም ተሰጧቸው።

ዛሬ እንደምናየው በብዙ የምዕራብ አውሮፓ አገሮችና አሜሪካንም ጭምር የፓርላሜንታሪ ዲሞክራሲ ሰፍኗል። በመንግስትና ኢኮኖሚውን በሚያንቀሳቅሱ ኃይሎች መሀከል ግልጽ የሆነ አሰላለፍ አለ። እንዲሁም ህግን በሚያወጣውና ህግን ተግባራዊ በሚያደርገው መሀከል ግልጽ የስራ ክፍፍል አለ። በሌላ አነጋገር መንግስት በህግ አስፈጻሚው ላይ ፖለቲካዊ ግፊት አያደርግም። በተጨማሪም በየጊዜው በምርጫ ተወዳድረው ስልጣን የሚይዙ ፓርቲዎች የህዝብን መብት ለመገደብ የመንግስትን መኪና እንደፈለጉ ሊጠቀሙ አይችሉም። ይሁንና የተለያዩ ምክንያቶችን በመፈለግ ፣ ለምሳሌ የሽበርተኝነትን ጉዳይ አጠንክሮ በማንሳት የጠቅላላው ህዝብ ነፃነት በጥያቄ ውስጥ አስከሚገባ ድረስ በጣም የረቀቁ ህጎችን ያወጣሉ። ለዚህም ደግሞ አሁን ውስብስብ እየሆነ የመጣውን የኮምፒዩተር ቴክኖሎጂን በመጠቀም የግለሰቦች የደብዳቤ ልውውጥን ማንበብ የሚችሉበት ሁኔታ ተፈጥሮአል። የስልክም ወይይት እንደዚሁ ይጠለፋል። ግለሰቦች እንደዚህ ዐይነቱን የመሰለ የመንግስትን የረቀቀ ክትትል በፍጹም ሊቆጣጠሩ የማይችሉበት ሁኔታ ተፈጥሯል ማለት ነው። ስለሆነም ማንኛውም ዜጋ ከህግ ፊት በፎርማል ደረጃ እኩል ነው ቢባልም አዚያው በዚያውም እኩልነቱንና መብቱን በጥያቄ ውስጥ የሚያስገቡ ብዙ የረቀቁ ቢሮክራሲያዊ የአሰራር ስልቶች ተዘርግተዋል። እኩልነት የሚለውን ጽንሰ-ሃሳብም ጠጋ ብለን ስንመለከት አሻሚ ትርጉም እንዳለው እንረዳለን። ከክርስቲያን የዲሞክራቲክ ፓርቲ አስከ ሊበራልና ሶሻል ዲሞክራቶች ጀምሮ እኩልነት የሚለውን ጽንሰ-ሃሳብ እንደፈለጉት በሚሰማቸው መልክ ይተረጉሙታል። በዚህ መልክ ዜጎች ከህግ ፊት እኩል ናቸው ተብሎ ቢሰበክም ወደ ተጨባጭ ሁኔታ ስንመጣ ኢኮኖሚውን የሚቆጣጠረው በተለይም የኢንዱስትሪና የፊናንስ ካፒታል ፣ እንዲሁም ትላልቅ የኢንፎርሬሽን ቴክኖሎጂዎች በህዝብ የተመረጡትን ተወካዮች ተብትበው በመያዝ ማንኛውም ህግ ለፊናንስና ለኢንዱስትሪ ካፒታል በሚሰማ መልክ እንዲወጣ ከፍተኛ ግፊት ይደረጋል። አልፎ አልፎ የኢኮኖሚ ቀውስም በሚከሰትበት ወቅት የአንጀት አጥብቅ የኢኮኖሚ ፖሊሲ ሲወጣ የህብት ባለቤት ባልሆነው ሰፊ ህዝብ ላይ ነው ፖሊሲው የሚጨነው። ለክበርቱው መደብ ቀረጥ

መቀነስ ፣ የሰራተኛውን መደብ የመደራደር ኃይል ማዳከምና በሞንቴሪ ፖሊሲ መጉዳት የሚያመለክተው የቱን ያህል የፓርሊሜንታሪ ዲሞክራሲ ውስን መሆኑን ነው። ይሁንና በካፒታሊዝም ውስጥ በሚታየው ከፍተኛ የሲቭል እንቅስቃሴ የከብርቱው መደብም እንደፈለገው ሙሉ በሙሉ ተደላድሎ መግዛት የማይችልበት ሁኔታ አለ። የሲቭክ ማህበረሰብ እንቅስቃሴዎች በየጊዜው እያደጉና በምሁርም ደረጃ በከፍተኛ ደረጃ ተወዳዳሪ እየሆኑ መምጣት በመንግስት መኪና ላይ ጫና እንዲያደርጉ አስችሏቸዋል። የዲሞክራሲውና የአኩልነት ትግሉ በዚህ መልክ ነው የሚካሄደው። ዘለዓለማዊ ፍጥጫ ያለበት!

ከላይ በተጠቀሰው መልክ በምዕራቡ የካፒታሊስት ዓለም በአንድ በኩል መንግስት የጎላና ግልጽ ተግባር ቢኖረውም ፣ በሌላ ወገን ደግሞ በተለይም ከ1980ዎቹ ወዲህ የፊናንስ ካፒታል እያየለ መምጣት በመንግስት መኪና ላይ ከፍተኛ ጫና ማድረግ የሚያስችለው ርዕዮተ-ዓለማዊ መሰረት ተዘጋጅቶለታል። በፖዘቲቭ ሳይንስ ወይም በኢምፕሪሪዝም ላይ የሚመረኮዘው የኒዎ-ሊበራል ርዕዮተ-ዓለም በየኢንስቲትዩሽኖች ውስጥ ሁሉ ሰርጎ በመግባት የበላይነትን ሊቀዳጅ ችሏል። በተለይም የፊናንስ ካፒታል በጣም ተንቀሳቃሽ መሆንና በተለያዩ መልኮች መገለጽ የመንግስት ኢንስቲትዩሽኖችን በዓለም አቀፍ ደረጃም የጥሬ ሀብቶችን ይቆጣጠሩ ዘንድ ግሬት እያደረገ ነው። በዚህ አማካይነትና ራሱን ከማንኛውም የመንግስት ቁጥጥር በማለቀቅ በዓለም አቀፍ ደረጃ አየር በአየር ንግድን በማስፋፋት ለሰው ልጅ አስፈላጊ የሆኑ የምግብ እህሎችን ሳይቀሩ ወደ ስፔኩሌሽን ኦብጂክትነት በመቀየር የብዙ የሶስተኛውን ዓለም ህዝቦች ዕድል በመወሰን ላይ ነው። ይህ በአንድ በኩል ፣ በሌላ ወገን ደግሞ መንግስታትን በዕዳ ጥገኛ በማድረግና በመተብተብ የፊናንስ ካፒታል ዛሬ በተዘዋዋሪ የብዙ ደካማ አገሮችንና መንግስታትን የኢኮኖሚ ፓሊሲያቸውን ይቆጣጣራል ፤ ወይም ፖሊሲው ለሱ በሚሰማ መልክ እንዲወጣ ጫና ያደርጋል። ይህንን የፊናንስ ካፒታል የበላይነትና በሱ አማካይነት በየጊዜው የሚከሰተውን ቀውስ ለመቆጣጠር ይቻል ዘንድ የመቆጣጠሪያ መሳሪያ(Regulatory Instruments) እንዲወጣ ወይም ግብር እንዲከፍል ከሲቭል ሶሳይቲው ውትወታ ቢደረግም በመንግስትና በፊናንስ ካፒታል መሀከል ባለው መቆላለፍ የተነሳ ፍቱን የሆነ የመቆጣጠሪያ መሳሪያ አስካሁን ድረስ ለማውጣት አልተቻለም። ይህም የሚያሳየው የመንግስቱ መኪና እየደከመ መምጣትና ፣ በሌላ ወገን ደግሞ ወደ ውጭ ጦርነቶችን ለመቀስቀስና ደካማ አገሮችን ለማመስና ጥሬ-ሀብቶችን ለመቆጣጠር ሸር ጉድ እያለ የመጣበት ሁኔታ ይታያል። ዛሬ በተለይም እንደኮንጎ በመሳሰሉት ከፍተኛ ስትራቴጂክ የሆኑ የጥሬ-ሀብት በሚገኙባቸው አገሮች የሚካሄዱት ጦርነቶች በመሰረቱ በፊናንስ ካፒታልና በሰላላ ድርጅቶች የሚደገፉ ናቸው። ብዙ ካፒታሊስት አገሮችና መንግስቶቻቸው በዚህ እርስ በርስ በሚቃረን የፖለቲካ ሂደት ውስጥ ነው የሚገኙት ማለት ነው። በአንድ በኩል በነሱ አገር የህግ የበላይነት ሰፍኗል ተብሎ ቢሰበክም ፣ በሌላ ወገን ደግሞ በአፍሪካ ውስጥ የሚካሄደው የእርስ በርስ የወንድማማቾች ጦርነት ከእነሱ ዕውቅ ውጭ እንዳይደለ ብዙ ማስረጃዎችና ዶኩሜንታሪ ፊልሞች ያረጋግጣሉ።

ወደ ኢትዮጵያና ወደተቀሩት የአፍሪካ አገሮች ስንመጣ በአብዛኛዎቹ አገሮች የተቋቋሙት መንግስታትና ኢንስቲትዩሽኖቻቸው የኢኮኖሚና የባህል ዕድገታቸው ነፀብራቆች አይደሉም። ከታች ወደላይ ቀስ በቀስ እያሉ ከማቴሪያል ዕድገት ሁኔታዎች ጋር እየታዩና እየተነጻጸሩ አይደለም የተገነቡት። በብዙ የአፍሪካ አገሮች የመንግስት መሰረት ቢኖርም ካፒታሊዝም በዓለም አቀፍ ደረጃ እየተስፋፋ ሲመጣ መዘርጋት የጀመሩት ቢሮክራሲያዊ መዋቅሮች ከአየአገሮች ፍላጎት አንጻር ሳይሆን ከካፒታሊዝም ፍላጎት አንጻር ነው። የሚሊታሪ ፣ የፀጥታና የሲቪል ቢሮክራሲያዊ መዋቅሮች በየአገሩ ብቅ ብቅ ያለውን የገዢ መደብ ጥቅም የሚያስጠብቁና ሰፊውን ህዝብ ደግሞ መጨቆኛ መሳሪያ በመሆን ሰፋ ያለ ምሁራዊ እንቅስቃሴ እንዳይዳብር አፍነው ለመያዝ ችለዋል። ስለሆነም በአዲሶቹ የህብረተሰብ ኃይሎችና በመንግስት መኪና አማካይነት ከሁለተኛው ዓለም ጦርነት በኋላ ተቀባይነትን እያገኘ የመጣው ዓለም አቀፋዊ የስራ ክፍፍል ተግባራዊ መሆን ጀመረ። ሁሉም የአፍሪካ አገሮች ጥሪ ሀብት አምራች እንዲሆኑ ተገደዱ። በብዙ የአፍሪካ አገሮች ፣ በተለይም በከተማዎች በከፍተኛ ደረጃ የተስፋፋው የፍጆታ አጠቃቀምና ከውስጥ

የኢንዱስትሪ እንቅስቃሴ ጋር ያልተያያዘው የንግድ እንቅስቃሴ ከበርቴያዊ መደብ ብቅ እንዳይል መንገዱን ሁሉ ሊዘጋበት ቻለ። በመሆኑም ፣ የኢንዱስትሪ አብዮት አካሄዶ ሰፊ ያለ የውስጥ ገበያ ማዳበር በፍጹም የማይቻልበት ሁኔታ ሊፈጠር ቻለ። ከዚህም ባሻገር አንዳንድ የምዕራብ አውሮፓ መንግስታት በአንዳንድ አፍሪካ አገሮች ውስጥ በቀጥታ ጣልቃ መግባትና ኢኮኖሚውን ለነሱ በሚሰማሚ መልክ እንዲዘጋጅ ማድረግ የአፍሪካ መንግስታትን የምዕራብ አውሮፓና የአሜሪካን ተቀጥያ አድርገዋል። ከሁለተኛው ዓለም ጦርነት በኋላ በተለይም የአሜሪካን ኢምፔሪያሊዝም ተቀዳሚ ሚና በመጫወት በአንዳንድ አፍሪካ አገሮች ውስጥ ያለውን ቢሮክራሲ በማኮላሽት የመንግስቱ መኪና ማካሄድ የሚገባውን ሁለ-ገብ የኢኮኖሚና የማህበራዊ እንዲሁም የባህላዊ ግንባታ እንዲያካሂድ ሊያግደው ቻሏል። የየመንግስታቱ መኪናዎች ለአሜሪካ የጦር አዝማችነት በሚሰማሚ መልክ በመዋቀራቸውና ውስጠ-ኃይላቸውም ከውጭ በሩቅ የመቆጣጠሪያ መሳሪያ የሚጠመዘዙ ይመስል በየአካባቢው አገሮች ወደ ጦር ቀስቃሽነት እየተቀየሩ በመምጣት ላይ ናቸው። የኢትዮጵያን መንግስት መመልከቱ ብቻ ይበቃል። በዚያው መጠንም አዲሶቹ የገዢ መደቦችና ቢሮክራሲው ራሳቸውን ከህብረተሰቡ እያገለጹ በመምጣት የአገቸውን ጥቅም ከማስጠበቅ ይልቅ በተለይም የአሜሪካንን ጥቅም የሚያስጠብቁ ነው የሚመስለው። ስለሆነም በብዙ የአፍሪካ አገሮች መንግስት የሚባለው መዋቅር ህግን የሚያስከብር ፣ ለህዝብ ደህንነትና ብልጽግናን የሚያመጣ ከመሆን ይልቅ የሚያስፈራራና ድህነትን ፈልፋይ እየሆነ ሊመጣ ቻሏል። በተለይም ከሁለተኛው ዓለም ጦርነት በኋላ የተቋቋሙት እንደ አይ ኤም ኤፍና የዓለም ባንክ የመሳሰሉት በየጊዜው በሚያወጡት የኢኮኖሚ ፖሊሲዎች አማካይነት በየአገሮች ውስጥ ድህነትና መዘረክረክ እንዲሰፋፋ ሆኗል። ህግና መንግስት ተነጥለው በመታየታቸው ፣ ወይም ደግሞ ሰፊውን ህዝብ የሚካለክለው ኃይል በማጣት ፣ በውጭና በውስጥ ኃይሎች መሀከል በተፈጠረው ያልተቀደሰ ጋብቻ አማካይነት ግለሰብአዊ ነጻነትና ድርጊት ሊታፈኑ በቅተዋል። ከሁለተኛው ዓለም ጦርነት በኋላ በብዙ የአፍሪካ አገሮች ፣ አገራችንም ጨምሮ ህግን የሚጥስ ፣ ወይም ደግሞ ለራሱ በሚሰማሚ መልክ ህግን በማውጣትና ሀብትን ለጥቂቶች በማከፋፋል በሀብታምና በደህ መሀከል ከፍተኛ ልዩነት እንዲፈጠር የሚያደርግ መንግስታዊ መኪና ተዘርግቷል ማለት ይቻላል ። ይህ የተሰበጠረና ለብዙዎች ግልጽ ያልሆነ ሁኔታ ነው ዛሬ ብዙ የአፍሪካ አገሮችን የሚያሸውና በምንስ መልክ ትግሉን ማካሄድ እንደሚቻል የሚያስቸግረው። ከዚህ የተወሰነ ሁኔታ በመነሳት የአገራችንን ሁኔታ ደግሞ በመጠኑም ቢሆን እንዳስሰ።

ከላይ ቀደም ብሎ የተዘረዘረውን የመንግስት ተግባርና ታሪካዊ ኃላፊነት መሰረት አድርገን በመነሳት ያለፉትን ሁለት መንግስታትና የዛሬውን አገዛዝ ተግባር ስንመረምር ፍልስፍናና የተፈጥሮን ህግ በመመርኮዝ አልነበረም ኢትዮጵያን ሲገዙና ዛሬም ስትገዛ የምትኖረው። በንጉሱ ዘመን ስልጣን ከእግዚአብሔር ለንጉሱና ለወራሾቻቸው አገርን ለመግዛት የተሰጠ ነው ተብሎ ስለታመነበትና ይሰበክም ስለነበር ፣ በሌላ ወገን ግን በአገዛዙ አማካይነት ፣ እኩልነት ፣ በተፈጥሮ ህግ ላይ የተመሰረተ የህግ የበላይነትና ፣ ራሱ መንግስት አገርን በማበልጸግና የያንዳንዱን ዜጋ ሙብት በማስጠበቅ መውሰድ ስለለበት አርምጃና ኃላፊነት የሚታወቅ አንዳችም ነገር አልነበረም። ስለሆነም በአጻው ዘመን ፣ ራሱን በቢሮክራሲያዊ ኃይል ከማጠናከር ህዝቡ መንግስትን እንዲፈራረው ከማድረግም ባሻገር በህዝብና በመንግስት መሀከል የሎሌና የገዢ ዐይነት ግኑኝነት ያለ ነበር የሚመስለው እንጂ እያንዳንዱ ዜጋ በእኩልነት የሚታይ ፍጡር አልነበረም። መንግስት አገርን ለማበልጸግ ፣ እያንዳንዱ ዜጋ በችሎታውና ባለው ሀብት ተካፋይ እንዲሆን በማድረግ ሀብረተሰቡን ለአጠቃላይ ዕድገት የሚቀሰቅስና ፣ ሀብረተሰቡም ዓላማ ኑሮት በስርዓት ወዴት ማምራት እንዳለበት የሚያሳውቅና ራሱም የሚያውቅ አልነበረም። በመሰረቱ የአገዛዙ ጨቋኝነት ከዚህ ሀብረተሰቡን በምንና ምን መርሆች ላይ ይዞ መንዝ እንዳለበትና ፣ አገር ፣ ሀብረተሰብአዊና ግለሰብአዊ ነፃነት ምን ማለት እንደሆኑ ካለመገንዘብ የመነጨ ነበር። ዕድገትንና ስልጣኔንም በሚገባ በመረዳት አገራችንን በጸና መሰረት ላይ ለመገንባት ያለው ችሎታ በጣም ውስን ነበር። በመሆኑም ፣ እየተወሰነ የመጣውን ዓለም ለመረዳት አለመቻልና ፣ ስትራቴጂያዊ ጥናቶችን የሚያጠኑ ኢንስቲትዩሽኖች እንዲዘረጉ ባለመደረጋቸውምና ዝም ብሎ በጭፍን የፊዩዳላዊ አስተሳሰብ ብቻ መመራቱ የአገራችንን ዕድገት ሊቀጨው ቻሏል። በአጻው ዘመን የተዘረጋው ስርዓት ኢትዮጵያን ለጠላት አጋልጦ ሂደት ማለት ይቻላል።

የወታደራዊም አገዛዝ ከዚህ ዐይነቱ አስተሳሰብና የአኗኗር ፍርም እንዲሁም ስርዓት የፈለቀ እንደመሆኑ መጠን የፈለገውን ያህል የሶሻሊዝምን ካባ ለብሻለሁ ቢልም ይወስዳቸው የነበሩ እርምጃዎች በሙሉ እየታሰቡና ፤ አገርን ለመገንባትና አኩልነትን ለማስፈን ደረጃ በደረጃ መወሰድ ያለባቸውን እርምጃዎች በማጤን አልነበረም አገርን ይገዛ የነበረው። የወታደራዊ አገዛዝ ልዩ የሚያደርገው ፤ በአንድ በኩል ህዝቡን ሊጠቅሙ የሚችሉ እርምጃዎችን ቢወስድም ፤ በሌላ ወገን ደግሞ እዚያው በዚያው አመጽንና ጉልበትን ያስፋፋና ፤ ሺህ በሺህ የሚቆጠሩ ካድሬዎችን በማፍራት ጋጠ-ወጥነትን በማስፋፋት ህዝቡ በፍርሃት ዓለም ውስጥ እንዲኖር ማድረግ ነው። ይሁንና ይህ አገዛዝ በዘረፋ የሚታወቅ አለነበረም ፤ ወይም ደግሞ የወንበዴዎች አገዛዝ ነው ብሎ መናገር በፍጹም አይቻልም።

ወደ ዛሬው አገዛዝ ስንመጣ ነው ሁሉ ነገር ግራ የሚገባን። የዛሬው አገዛዝ በአነሳሱ ኢትዮጵያዊ ኃይል ነኝ ብሎ የሚያምን አልነበረም። ራሱን ከሌላው ነጥሎ ያየና ዛሬም የሚያይ ፤ ጠቅላላው የኢትዮጵያ ህዝብ ይጠላኛል ወይም ይንቀኛል ብሎ የሚገምትና ፤ እንጀራ አናት በድላ ያሳደገችው ልጅ ይመስል እያደገ ሲሄድ ቁጭቱን ለመወጣት የሚጠባበቅ የሚመስል ፤ አርቆ አስተዋይነትና አሳቢነት በጎደለው መልክ የቁም በቀል ፖለቲካ ማካሄድ ጀመረ። በመጀመሪያዎቹ ሁለት ዐመታት ከሻቢያ ጋር በማበር የተካሄደው አጠቃላይ ዘረፋ ፤ ቀጥሎ ደግሞ ከፋፍሎ ለመግዛት እንዲያመች ተግባራዊ መሆን የጀመረው የክልል ፖለቲካ የሚያሳየው ፤ ይህ አገዛዝ ተቀባይነት ያለውና ህጋዊ መንግስት ሳይሆን ስልጣንን ተገንና መሳሪያ በማድረግ የራሱንም ህግ ሳይቀር እንኳ በመርገጥ ወደ ተራ ዘራፊነት እያመራ እየመጣ መሆኑን ነው የሚያረጋግጠው ። ለዘረፋ ፖለቲካው የአሜሪካ ጉያ ስር መውደቁና ቡራኬ ማግኘቱ ፤ በኒዎ-ሊበራሊዝም ላይ የተመረኮዘውን የመቀቅር ማስተካከያ (Structural Adjustment Program) የሚባለውን ፤ ብልጽግናን ሳይሆን ድህነትን ፈልፋይ የሆነውን የኢኮኖሚ ፖሊሲ ተግባራዊ ማድረግ ራሱን አግሎ እንዲወጣ አድርጎታል። በዚህ የዘረፋው ፖለቲካው እንዲገፋብትና ህዝባችንን በማቴሪያል ሁኔታው ብቻ ሳይሆን ከህሊና አንጻርም መንፈሱ እንዲዳሸቅ ማድረግና በዓለም አቀፍ ማህበረሰብ ፊት አቅመቢሰነቱን በማረጋገጥ ወደ ለማኝነት እንዲወረወር ማድረግ ፤ በአጠቃላይ ስለጥንኩኝ የሚለው የምዕራቡ ዓለም በዚህ ዐይነቱ ኢትዮጵያን በማዳከሙና ህዝባችንን በማደክየት ፖለቲካው በድብቅም ይሁን በግልጽ ረድቶታል። በእንደዚህ ዐይነት በተቀናባበረ ሴራና ድጋፍ ብቻ ነው ይህ አገዛዝ እየጠነከረና አገርን ወደ መሸንሸንና ወደ መሸጥ እያመራ የመጣው። ለውጭ „እንሺስተሮች“ የሚሰጠው ብዙ ጋሻ መሬት የዚህ የዘረፋው ፖለቲካው አንድ አካል ነው። በራሱ ህገ-መንግስትም እንኳ መሬትን መሸጥና መለወጥ የተከለከለ ቢሆንም በመቶብቶብ ድርጊቱ እየገፋብት ነው። ስለሆነም ህግና ስርዓት ምን እንደሆኑ ስለማይረዳና ህዝባችንን ከእንስሳ በታች በመቁጠር በማን አለብኝነት ህዝብን ያፈናቅላል ፤ የአገርን መሬት ይቸበችባል። የሺህ ዐመት ራስ ምታት እየሰጠን ነው ማለት ነው። አሁን ደግሞ ለመጨረሻ ጊዜ ኢትዮጵያን ወደ ፓኪስታንነት ለመለወጥ ለአሜሪካን ኢምፔሪያሊዝም የሰው-አልባ አውሮፕላን ማረፊያና ከዚያ ተነስቶ ሽብርተኞች የሚላቸውን እንዲደበድብ የፈቀደለት የጦር ካምፕ የቱን ያህል የዚህን አገዛዝ ህገ-አልባነት የሚያረጋግጥ እንደሆነ መረዳት ይቻላል። የተቃዋሚ ኃይሎችም ዕውነተኛ የነፃነት ትግል ማድረጋቸውና አለማድረጋቸው የሚለካው በዚህ ላይ በሚወስዱት አቋማቸው ነው። ስለሆነም ትግላችን ውስብስብ እየሆነ በመምጣት የትኛው ኃይል ለዕውነተኛው ብሔራዊ ነፃነትና ለኢኮኖሚ ዕድገት እንደሚታገል ለማወቅ ግራ የተጋባንበት ጊዜ ነው። የወደፊቱም ትግልም በተራ የሊበራሊዝም መርሆች ላይ የተመሰረተ ትግል ወይስ ለዕውነተኛ ህዝባዊ ነፃነት በሚለው ላይ የሚያተኩር ይሆናል ማለት ነው።

ያም ሆነ ይህ የፖፕ ቤኔዲክት 16ኛን አባባል ለማስመር የዛሬው አጋዛዝ ዘራፊያዊ አገዛዝ ተብሎ ከመጠራት በስተቀር ሌላ ስም ሊሰጠው ከቶም አይገባም። የህዝባችን በረሀብና በድህነት መሰቃይት ፤ በዋጋ መናገር የተነሳ አስፈላጊ ነገሮችን ገዝቶ ለመመገብ አለመቻል ፤ የከተማዎች መዘረክረክና በስነ-ስርዓት ለመስራት አለመቻል ፤ ወይም ምንም ዕቅድ አለመኖር ፤ የህዝባችን ተስፋ መቁረጥና ህሊናው መሰበር የሚያረጋግጠው የኢህአዴግ አገዛዝ ምንም ዐይነት ህዝባዊና ብሔራዊ ባህርይ እንደሌለው ነው። በ1338

ዓ.ም አምብርጊዮ ሎሬንዜቲ የሚባለው ጣሊያዊ ምሁር ፣ Allegory of Good and Bad Government በሚለው መጽሀፉ ውስጥ ፣ ጥሩ አገዛዝ በቆንጆ ህንጻዎች ፣ በሚያማምሩ ሱቆችና ፣ ህዝቡን በሚያስደስቱ በልዩ ልዩ ነገሮች ሲገለጽ ፣ መጥፎ አገዛዝ ደግሞ አገርን በማፈራረስ ፣ በመሰረር ፣ በዝርፊያና በግድያ የሚገለጽ ነው ይላል። ዛሬ በአገራችን ያለው ሁኔታ ይህንን የዛሬ ስምንት መቶ ዐመት ገደማ በአምብርጊዮ ሎሬንዜቲ የተገለጸውን አባባል ነው የሚያረጋግጥልን።

ፈቃዱ በቀለ

fekadubekele@gmx.de